

ഭരണഭാഷ - മാതൃഭാഷ

അഡീ. എക്സൈസ് കമ്മീഷണറുടെ കാര്യാലയം  
(എൻഫോഴ്സ്മെന്റ്), നന്ദാവനം, തിരുവനന്തപുരം-33

☎ 04712322136, ✉ addlecnfo.exc@kerala.gov.in,

✉ exenforcement@gmail.com

തീയതി : 02.12.2019

EXCENF/595/2019/XJ3

സർക്കുലർ

വിഷയം: എക്സൈസ് എൻഫോഴ്സ്മെന്റ് - ക്രിസ്തുമസ് - പുതുവത്സരാഘോഷം  
2019-20 സ്പെഷ്യൽ എൻഫോഴ്സ്മെന്റ് ഡ്രൈവ് 2019 ഡിസംബർ 5 മുതൽ  
2020 ജനുവരി 5 വരെ - അബ്കാരി / എൻ.ഡി.പി.എസ്. മേഖലയിലുള്ള  
കുറ്റകൃത്യങ്ങൾ തടയുന്നതിനുള്ള തീവ്രയത്ന എൻഫോഴ്സ്മെന്റ്  
പ്രവർത്തനങ്ങൾ നടപ്പിലാക്കുന്നത് - സംബന്ധിച്ച്.

ക്രിസ്തുമസ് പുതുവത്സരാഘോഷവേളകളിൽ മദ്യത്തിന്റെ ഉപഭോഗം  
ഗണ്യമായി വർദ്ധിക്കാറുണ്ട്. ക്രിസ്തുമസ് പുതുവത്സരാഘോഷവേളകളിലും അതി  
നുമുമ്പും വ്യാജ വാറ്റ്, വ്യാജമദ്യ വ്യാപനം, സ്പിരിറ്റ് കടത്ത്, വ്യാജമദ്യ  
നിർമ്മാണം, ചാരായ നിർമ്മാണം, സ്പിരിറ്റ് ചാരായമായും നിറം കലർത്തി വിദേശ  
മദ്യമായും ഉപയോഗിക്കൽ, കള്ളിൽ വീര്യവും അളവും കൂട്ടാനുള്ള മായം ചേർക്ക  
ലുകൾ എന്നീ പ്രവർത്തനങ്ങൾ നടക്കുവാൻ ഏറെ സാധ്യതയുണ്ട്. വ്യാജമായിട്ടു  
ള്ള ആയുർവേദ ഉല്പന്നങ്ങൾ അരിഷ്ടാസവങ്ങൾ എന്ന പേരിൽ വില്ക്കാനും  
സാധ്യതയുണ്ട്. ഇതിനു പുറമെ ക്രിസ്തുമസ്സിന്റെ വിശേഷ വിഭവമായ 'വൈൻ'  
നിർമ്മിച്ചുകൊടുക്കാമെന്ന പരസ്യങ്ങളും മററും പുറത്തുവന്നിട്ടുള്ളതായും വിവരം  
ലഭിച്ചിട്ടുണ്ട്. ഇതും ശ്രദ്ധിക്കേണ്ട വസ്തുതയാണ്.

രഹസ്യവിവരശേഖരണം നടത്തിയും ബന്ധപ്പെട്ട പ്രദേശങ്ങളിലെ പൊതുജ  
നങ്ങളുടെ സഹായത്തോടെയും, സ്വന്തമായും, പോലീസ് തുടങ്ങിയ മറ്റ് സേനാവി  
ഭാഗങ്ങളുടെ സഹകരണത്തോടെയുമുള്ള ഫലപ്രദവും ശക്തവുമായ എൻഫോ  
ഴ്സ്മെന്റ് പ്രവർത്തനങ്ങളിലൂടെ മാത്രമേ ഇതിനെ നേരിട്ട് പരാജയപ്പെടുത്തുവാൻ  
സാധിക്കുകയുള്ളൂ. മദ്യത്തിന് പകരമായി കഞ്ചാവ് ഉൾപ്പെടെയുള്ള മറ്റ്  
മയക്കുമരുന്നുകൾ ഉപയോഗിക്കുന്ന പ്രവണത പ്രത്യേകിച്ച് യുവജനങ്ങളിലും,  
വിദ്യാർത്ഥികളിലും കൂടുതലായി കണ്ടുവരുന്ന സാഹചര്യത്തിൽ എൻ.ഡി.പി.എസ്.  
നിയമ പ്രകാരമുള്ള കുറ്റകൃത്യങ്ങൾ അമർച്ച ചെയ്യുന്നതിനായും ശക്തമായ  
എൻഫോഴ്സ്മെന്റ് നടപടികൾ സ്വീകരിക്കേണ്ടതായിട്ടുണ്ട്. ഡിസംബർ 31-ന്  
പകലും രാത്രിയിലും പുതുവർഷാഘോഷങ്ങളോടനുബന്ധിച്ച് വലിയ തോതിൽ  
മദ്യത്തിന്റെ വിപണനം, കടത്ത്, ചട്ടങ്ങൾ ലംഘിച്ചുള്ള ഉപയോഗം എന്നിവയുണ്ടാ  
കാൻ സാധ്യതയുണ്ട്. അതുപോലെ പ്രസ്തുത ദിവസത്തെ വർദ്ധിച്ച ആവശ്യം  
കണക്കിലെടുത്ത് വ്യാജമദ്യവും, മദ്യ കള്ളക്കടത്തും വർദ്ധിക്കാനും സാധ്യതയുണ്ട്.  
ഇത് മുൻകൂട്ടിക്കണ്ട് വേണ്ട നടപടികളെടുക്കേണ്ടതുണ്ട്.

ഈ വർഷത്തെ ക്രിസ്തുമസ് പുതുവത്സരാഘോഷത്തോടനുബന്ധിച്ചുള്ള  
സ്പെഷ്യൽ എൻഫോഴ്സ്മെന്റ് ഡ്രൈവ് 2019 ഡിസംബർ 5 മുതൽ 2020 ജനുവരി

5 വരെ നീണ്ടുനിൽക്കുന്നതാണ്. എന്നിരുന്നാൽതന്നെയും വ്യാജമദ്യത്തിന്റെയും, സ്പിരിറ്റിന്റെയും, മയക്കുമരുന്നുകളുടെയും കാലേകൂട്ടിയുള്ള കള്ളകടത്തും, സംഭരണവും ഒഴിവാക്കുന്നതിനുവേണ്ടി ശക്തമായ എൻഫോഴ്സ്മെന്റ് പ്രവർത്തനം ഉടനടി ആരംഭിക്കേണ്ടതുണ്ട്.

I. താഴെപ്പറയുന്ന കുറ്റകൃത്യങ്ങൾ ഈ ക്രിസ്തുമസ് പുതുവത്സരക്കാലത്ത് ഉണ്ടാകുവാൻ സാധ്യതയുണ്ട്.

1. വനപ്രദേശവുമായി ചേർന്ന് കിടക്കുന്ന ഭാഗങ്ങളിലും വനത്തിനുള്ളിലും വ്യാജ ചാരായ ഉൽപ്പാദനം നടക്കാൻ സാധ്യതയുണ്ട്.
2. അന്യസംസ്ഥാനങ്ങളിൽ നിന്നും സ്പിരിറ്റ് കടത്തിക്കൊണ്ടുവന്ന് വ്യാജ മദ്യനിർമ്മാണ യൂണിറ്റുകൾ പ്രവർത്തിപ്പിക്കാൻ സാധ്യതയുണ്ട്.
3. അന്യസംസ്ഥാന തൊഴിലാളികൾ മുഖേന മയക്കുമരുന്നുകളും മദ്യവും ടൂറിസ്റ്റ് ബസ്സ്, പാസഞ്ചർ ബസ്സ്, ട്രെയിൻ, മറ്റ് ഗൂഡ്സ് വെഹിക്കിൾസ് എന്നിവ വഴി കടത്തിക്കൊണ്ടു വന്ന് വിപണനം നടത്താം.
4. അതിർത്തി ജില്ലകളായ തിരുവനന്തപുരം, കൊല്ലം, ഇടുക്കി, തൃശ്ശൂർ, പാലക്കാട്, മലപ്പുറം, വയനാട്, കോഴിക്കോട്, കണ്ണൂർ, കാസർഗോഡ് എന്നീ ജില്ലകളിലെ വ്യവസ്ഥാപിത ചെക്ക് പോസ്റ്റുകളിലൂടെയും നിരവധിയായ മറ്റ് പാതകളിലൂടെയും സ്പിരിറ്റ്, വ്യാജമദ്യം മുതലായവ സംസ്ഥാനത്തിനകത്തേക്ക് വാഹനങ്ങളിലും മറ്റ് മാർഗ്ഗങ്ങൾ ഉപയോഗിച്ചും കടത്താൻ ശ്രമങ്ങളുണ്ടാകും.
5. കാസർഗോഡ്, വയനാട്, ഇടുക്കി ജില്ലകളിൽ കാൽനടയായും, വാഹനങ്ങളിലും, ട്രെയിൻ മാർഗ്ഗത്തിലും, സ്പിരിറ്റ്, വ്യാജമദ്യം എന്നിവ കർണ്ണാടക അതിർത്തി വഴി കടത്തുവാൻ സാധ്യതയുണ്ട്.
6. പാഴ്സൽ സർവ്വീസ് വാഹനങ്ങളിലും, ചരക്കു/യാത്രാ തീവണ്ടികളിലും മറ്റ് സാധനങ്ങൾ എന്ന വ്യാജേന ബുക്കുചെയ്ത് സ്പിരിറ്റ്/വിദേശമദ്യം/കഞ്ചാവ് ഉൾപ്പെടെയുള്ള മയക്കുമരുന്നുകൾ കടത്തുവാൻ സാധ്യതയുണ്ട്.
7. മാഹി, ഗോവ എന്നിവിടങ്ങളിൽ നിന്നും സ്പിരിറ്റും, വിദേശമദ്യവും മത്സ്യബന്ധന ബോട്ടുകളിലും, നാടൻ വള്ളങ്ങളിലും തീരപ്രദേശങ്ങളിൽ എത്തിക്കുവാൻ സാധ്യതയുണ്ട്.
8. ആയുർവേദ ഔഷധങ്ങൾ എന്ന പേരിൽ ലഹരി കുടുതലുള്ള വ്യാജ അരിഷ്ടാസവങ്ങൾ, സിഞ്ചിബറിസ്, എന്നിവയുടെ വിപണനം.
9. സിലോൺ പേസ്റ്റും, മയക്കുമരുന്നുകളും ഉപയോഗിച്ചുള്ള കൃത്രിമ കള്ള ഉല്പാദനം.
10. കണ്ടെയ്നർ, ലോറികൾ, ട്രാക്ടറുകൾ, ടിപ്പർലോറികൾ, രഹസ്യ അറകൾ നിർമ്മിക്കപ്പെട്ടിട്ടുള്ള വാഹനങ്ങൾ എന്നിവയിൽ സ്പിരിറ്റ് കള്ളക്കടത്ത് നടത്താൻ സാധ്യതയുണ്ട്. മത്സ്യം, പച്ചക്കറി, മുട്ട, വാഴക്കുല, ചെടികൾ, സിമന്റ് എന്നിവ കൊണ്ടുവരുന്ന വാഹനങ്ങളിൽ ഒളിപ്പിച്ച് സ്പിരിറ്റ് കടത്ത് ഉണ്ടാകാൻ സാധ്യതയുണ്ട്.
11. അത്യാധുനിക വാഹനങ്ങൾ, ആഡംബരകാറുകൾ, വോൾവോ ബസ്സുകൾ, പാഴ്സൽ ലോറികൾ, ശീതീകരിച്ച വാഹനങ്ങൾ എന്നിവയും സ്പിരിറ്റുകടത്തുവാൻ ഉപയോഗിക്കുന്നതായി കാണപ്പെട്ടിട്ടുണ്ട്.

12. സ്പിരിറ്റ്, മയക്കുമരുന്നുകൾ, മറ്റുലഹരി പദാർത്ഥങ്ങൾ എന്നിവ കള്ളിൽചേർത്ത് വ്യാജകള്ള ഉണ്ടാക്കി കള്ളപ്പാപ്പുകൾ വഴി വില്ക്കുവാൻ സാധ്യതയുണ്ട്.
13. വനപ്രദേശം, കോളനികൾ എന്നിവ കേന്ദ്രീകരിച്ചുള്ള വ്യാജവാറ്റും, വില്പനയും നടക്കാൻ ഇടയുണ്ട്.
14. മുൻകാലങ്ങളിൽ അനിഷ്ടസംഭവങ്ങൾക്ക് കാരണമായ തരത്തിൽ ചില ലൈസൻസുള്ള സ്ഥാപനങ്ങൾ ഓണത്തോടനുബന്ധിച്ച് മദ്യ ഉപഭോഗം വർദ്ധിപ്പിക്കാനുദ്ദേശിച്ച് പ്രത്യേക ആനുകൂല്യം നൽകി മദ്യവില്പന നടത്താൻ സാധ്യതയുണ്ട്.
15. ഉത്സവകാലം ആഘോഷിക്കാൻ ചെറുപ്പക്കാർ കഞ്ചാവും മറ്റ് ലഹരി പദാർത്ഥങ്ങളും കൂടുതലായി ആവശ്യപ്പെടാനും, പ്രസ്തുത വസ്തുക്കളുടെ കടത്തും വിപണനവും വർദ്ധിക്കുവാനും സാധ്യതയുണ്ട്.
16. മുൻ കാലങ്ങളിൽ മദ്യ മയക്കുമരുന്ന് കുറ്റകൃത്യങ്ങളിൽ ഏർപ്പെട്ടിരുന്നവർ ഈ ക്രിസ്തുമസ് പുതുവത്സരക്കാലത്ത് വീണ്ടും പ്രസ്തുത കാര്യങ്ങളിൽ സജീവമാകാൻ സാധ്യതയുണ്ട്.

ഇവയ്ക്കൊക്കെ പുറമെ ലഹരി വസ്തുക്കളുടെ നിർമ്മാണത്തിനും വിതരണത്തിനും മുമ്പ് ശ്രദ്ധയിൽപ്പെട്ടിട്ടില്ലാത്ത നൂതന മാർഗ്ഗങ്ങൾ അവലംബിക്കാനും സാധ്യതയുണ്ട്.

**II. കുറ്റകൃത്യങ്ങൾ തടയുന്നതിനായി താഴെപ്പറയുന്ന ക്രമീകരണങ്ങൾ അടിയന്തിരമായി നടപ്പിൽ വരുത്തുന്നതിന് നിർദ്ദേശിക്കുന്നു.**

**A. ജില്ലാതല കൺട്രോൾ റൂമുകൾ**

1. ജില്ലാതലത്തിൽ രൂപീകരിച്ചിട്ടുള്ള സ്പെഷ്യൽ ടീമുകളെല്ലാം കൂടുതൽ പ്രവർത്തനക്ഷമമാക്കുകയും ഈ ടീമുകളെ ഉപയോഗിച്ച് മിന്നൽ പരിശോധനകളും, പട്രോളിംഗും, റെയിഡുകളും നടത്തേണ്ടതാണ്. എല്ലാ ജോയിന്റ് എക്സൈസ് കമ്മീഷണർമാരും, സ്പെഷ്യൽ ടീമുകളുടെ പുതുക്കിയ ലിസ്റ്റ് അഡീ. എക്സൈസ് കമ്മീഷണറെ (എൻഫോഴ്സ്മെന്റ്) 04.12.2019-ന് മുമ്പായി അറിയിക്കേണ്ടതാണ്.
2. സ്പെഷ്യൽ ഡ്രൈവ് കാലയളവിൽ എല്ലാ ഡെപ്യൂട്ടി എക്സൈസ് കമ്മീഷണർമാരും തങ്ങളുടെ ഓഫീസിൽ 24 മണിക്കൂറും പ്രവർത്തിക്കുന്ന ഒരു കൺട്രോൾ റൂം പ്രവർത്തിപ്പിക്കേണ്ടതാണ്. ഇവയ്ക്ക് ഒരു നിശ്ചിത ഫോൺ നമ്പർ ഉണ്ടായിരിക്കണം. കൺട്രോൾ റൂമിൽ ലഭിക്കുന്ന പരാതികൾ ഫീൽഡ് യൂണിറ്റുകൾക്ക് നൽകി കാലവിളംബം കൂടാതെ നടപടി സ്വീകരിക്കുന്നതിന് ആവശ്യമായ ജീവനക്കാരെ പ്രിവന്റീവ് ഓഫീസറുടെ നേതൃത്വത്തിൽ കൺട്രോൾ റൂമിൽ നിയമിക്കേണ്ടതാണ്.
3. ഓരോ കൺട്രോൾ റൂമിലും ഒരു ഇൻഫർമേഷൻ രജിസ്റ്റർ സൂക്ഷിക്കേണ്ടതും ആയതിൽ ലഭിക്കുന്ന പരാതികളെ സംബന്ധിച്ചും സ്വീകരിച്ച നടപടികളെക്കുറിച്ചും രേഖപ്പെടുത്തേണ്ടതുമാണ്. ഈ രജിസ്റ്ററിൽ താഴെപ്പറയുന്ന കോളങ്ങൾ ഉണ്ടായിരിക്കണം.

1. ക്രമനമ്പർ, 2. പരാതി ലഭിച്ച തീയതിയും സമയവും, 3. പരാതി അറിയിച്ച ആളിന്റെ (പേര് അറിയാമെങ്കിൽ), 4. പരാതിയുടെ സ്വഭാവം, 5. പരാതിയിൽ സ്വീകരിച്ച നടപടി, 6. നടപടി സ്വീകരിച്ച ഉദ്യോഗസ്ഥന്റെ പേര്, 7. നടപടിയുടെ ഫലം (കേസ്സ് എടുത്തോ എന്നുള്ളത്, പിടിച്ചെടുത്ത തൊണ്ടി സാധനങ്ങളുടെ വിവരം, പ്രതിയുടെ വിവരം).

4. കൺട്രോൾ റൂമിന്റെ ചുമതലയുള്ള ഉദ്യോഗസ്ഥർക്ക് തങ്ങളുടെ ചുമതലയെക്കുറിച്ച് കൃത്യമായ അറിവ് ഉണ്ടാകേണ്ടതും, ഓരോ ദിവസവും ഡെപ്യൂട്ടി എക്സൈസ് കമ്മീഷണർമാർ കൺട്രോൾ റൂം പരിശോധിച്ച് ആവശ്യമായ നിർദ്ദേശങ്ങൾ കൺട്രോൾ റൂം ഉദ്യോഗസ്ഥർക്ക് നൽകേണ്ടതുമാണ്. എന്തെങ്കിലും അത്യാവശ്യ ഘട്ടങ്ങൾ ഉണ്ടെങ്കിൽ ഏതൊക്കെ ഉദ്യോഗസ്ഥന്മാരെ ബന്ധപ്പെട്ടാണ് വിവരങ്ങൾ കൈമാറേണ്ടതെന്ന് കൺട്രോൾ റൂം ഡ്യൂട്ടിയിലുള്ള ഉദ്യോഗസ്ഥന്മാർക്ക് നിർദ്ദേശം നൽകിയിരിക്കേണ്ടതാണ്. ഓരോ ജില്ലയിലും നടക്കുന്ന പ്രധാന സംഭവ വികാസങ്ങൾ എക്സൈസ് കമ്മീഷണർ, അഡീ. എക്സൈസ് കമ്മീഷണർ, ജോയിന്റ് എക്സൈസ് കമ്മീഷണർ എന്നിവരെ കൺട്രോൾ റൂമുകൾ അപ്പപ്പോൾ അറിയിക്കേണ്ടതാണ്. റെയിഡുകൾ സംബന്ധിച്ച് കൂടുതൽ സഹായം ആവശ്യമുള്ള സന്ദർഭങ്ങളിൽ ജില്ലാ കളക്ടറുടെയും, പോലീസ് സൂപ്രണ്ടിന്റെയും സഹായം ഡെപ്യൂട്ടി എക്സൈസ് കമ്മീഷണർമാർ അഭ്യർത്ഥിക്കേണ്ടതാണ്.

5. വിമുക്തി ഉദ്യോഗസ്ഥരുടേയും സേവനം ഈ കാലയളവിൽ ഉപയോഗപ്പെടുത്തേണ്ടതാണ്.

B. സൈട്രക്കിങ് ഫോഴ്സ് : ഡെപ്യൂട്ടി എക്സൈസ് കമ്മീഷണർമാർ തങ്ങളുടെ ജില്ലയെ മൂന്നോ നാലോ മേഖലകളായി തിരിച്ച് ഓരോ മേഖലയിലും ബന്ധപ്പെട്ട എക്സൈസ് സർക്കിൾ ഓഫീസുകൾ കേന്ദ്രീകരിച്ച് 24 മണിക്കൂറും പ്രവർത്തിക്കുന്ന സ്ട്രൈക്കിങ് ഫോഴ്സുകൾ എക്സൈസ് ഇൻസ്പെക്ടർമാരുടെ നേതൃത്വത്തിൽ രൂപീകരിക്കേണ്ടതാണ്. പരാതി കിട്ടിയാൽ കാലവിളംബം കൂടാതെ പരാതി പരിശോധിക്കുവാനും, റെയിഡു നടത്തുവാനും മതിയായ ഫോഴ്സ് ഏതു സ്ഥലത്തും, എതു സമയത്തും ലഭ്യമാണെന്ന് ഉറപ്പുവരുത്തുവാനാണ് സ്ട്രൈക്കിങ് ഫോഴ്സ് രൂപീകരിക്കുന്നത്. തുടർ ഡ്യൂട്ടിക്കാർ ചുമതല ഏറ്റെടുത്തശേഷം മാത്രമേ നിലവിലുള്ള ഉദ്യോഗസ്ഥർ ഡ്യൂട്ടി അവസാനിപ്പിക്കാൻ പാടുള്ളൂ. സ്ട്രൈക്കിങ് ഫോഴ്സ് അംഗങ്ങളുടെ പേരുവിവരം ബന്ധപ്പെട്ട ഡെപ്യൂട്ടി എക്സൈസ് കമ്മീഷണർമാർക്ക് നൽകേണ്ടതാണ്.

C. സംസ്ഥാനത്ത് വിവിധ പ്രദേശങ്ങളിൽ അന്യസംസ്ഥാന തൊഴിലാളികളുടെ ഇടയിൽ വ്യാജമദ്യത്തിന്റെയും മയക്കുമരുന്നിന്റെയും ഉപയോഗം വ്യാപകമായി വർദ്ധിക്കുന്നതായി ശ്രദ്ധയിൽപ്പെട്ടിട്ടുണ്ട്. അന്യസംസ്ഥാന തൊഴിലാളികൾ വ്യാപകമായി കഞ്ചാവ്, പുകയില, പാൻ ഉൽപ്പന്നങ്ങൾ, മറ്റു ലഹരി വസ്തുക്കൾ എന്നിവ കേരളത്തിൽ വൻതോതിൽ കടത്തികൊണ്ടുവരുന്നതായി ശ്രദ്ധയിൽപ്പെട്ടിട്ടുണ്ട്. ആയതിനാൽ അന്യസംസ്ഥാന തൊഴിലാളികൾ കേന്ദ്രീകരിക്കുന്ന സ്ഥലങ്ങളിലും, അവർ താമസിക്കുന്ന ലേബർ ക്യാമ്പുകളിലും, ഇവർ എത്തിച്ചേരുന്ന ട്രെയിനുകളിലും ഗൗരവമായ നിരീക്ഷണം നടത്തേണ്ടതും, ആവശ്യമായ സമയങ്ങളിൽ ടി സ്ഥലങ്ങൾ റെയ്ഡുകൾ നടത്തി നിയമാനുസരണ നടപടികൾ സ്വീകരിക്കേണ്ടതുമാണ്.

**D. രഹസ്യവിവരശേഖരണം**

സ്പിരിറ്റിന്റെയും, വ്യാജമദ്യത്തിന്റെയും, മയക്കുമരുന്നുകളുടെയും ഉറവിടം കണ്ടെത്തുന്നതിനായി രഹസ്യാനേഷണം നടത്തി ശരിയായ വിവരം ശേഖരിക്കുവാൻ ആവശ്യമായ നിർദ്ദേശങ്ങൾ ഇന്റലിജൻസ് വിഭാഗം മേധാവി, ജീവനക്കാർക്ക് നൽകേണ്ടതാണ്. ഡെപ്യൂട്ടി എക്സൈസ് കമ്മീഷണർമാർ ഇന്റലിജൻസ് നൽകുന്ന വിവരത്തിന്റെ അടിസ്ഥാനത്തിൽ റെയിഡുകൾ സംഘടിപ്പിക്കേണ്ടതാണ്. എക്സൈസ് ഇന്റലിജൻസ് ബ്യൂറോ ജോയിന്റ് എക്സൈസ് കമ്മീഷണറിൽ നിന്നും ലഭിക്കുന്ന എല്ലാ വിവരങ്ങളിലും ഡെപ്യൂട്ടി എക്സൈസ് കമ്മീഷണർമാരും, അസിസ്റ്റന്റ് എക്സൈസ് കമ്മീഷണർമാരും കാലതാമസം കൂടാതെ നടപടി സ്വീകരിക്കേണ്ടതാണ്. ഉടനടി നടപടി ആവശ്യമുള്ള കാര്യങ്ങൾ ഇന്റലിജൻസ് വിഭാഗം ജോയിന്റ് എക്സൈസ് കമ്മീഷണർമാർ ബന്ധപ്പെട്ട ഡെപ്യൂട്ടി എക്സൈസ് കമ്മീഷണർമാർ / അസിസ്റ്റന്റ് എക്സൈസ് കമ്മീഷണർമാർ എന്നിവർക്ക് നേരിട്ട് കിട്ടത്തക്കവണ്ണം എത്തിച്ചുകൊടുക്കേണ്ടതും, വിവരങ്ങൾ രേഖപ്പെടുത്തി സൂക്ഷിക്കേണ്ടതുമാണ്.

E. പാലക്കാട് ജില്ലയിൽ നിന്നും മറ്റ് ജില്ലകളിലേയ്ക്ക് പെർമിറ്റ് മുഖേന കൊണ്ടുപോകുന്ന കള്ളിന്റെ അളവും ഗുണനിലവാരവും കൃത്യമായി പരിശോധിക്കേണ്ടതാണ്. പാലക്കാടൻ കള്ളി കൊണ്ടുപോകുന്ന സമയത്ത് കലർപ്പുണ്ടാകാതിരിക്കാൻ ബന്ധപ്പെട്ട ജില്ലകൾ ശ്രദ്ധിക്കണം. ആലത്തൂരും, പറളിയിലുമുള്ള ചെക്കിംഗ് സ്റ്റേഷനുകളുടെ പ്രവർത്തനം കാര്യക്ഷമമാണെന്ന് പാലക്കാട് ജില്ലയിലെ ഡെപ്യൂട്ടി എക്സൈസ് കമ്മീഷണർ, എക്സൈസ് സർക്കിൾ ഇൻസ്പെക്ടർമാർ, എക്സൈസ് ഇൻസ്പെക്ടർമാർ എന്നിവർ പരിശോധിച്ച് ഉറപ്പുവരുത്തേണ്ടതാണ്. പാലക്കാട് ജില്ലയിലെ കള്ളി ചെത്ത തോട്ടങ്ങളിൽ എക്സൈസ് ഉദ്യോഗസ്ഥർ നിരന്തരം കർശന പരിശോധന നടത്തി അനധികൃത പ്രവർത്തനങ്ങൾ നടക്കുന്നില്ലായെന്ന് ഉറപ്പുവരുത്തേണ്ടതാണ്.

**F. സ്ഥിരം കുറ്റവാളികൾക്കെതിരെയുള്ള നടപടികൾ**

1. അബ്കാരി, എൻ.ഡി.പി.എസ്. കേസുകളിൽ ഉൾപ്പെട്ടിട്ടുള്ള മുൻകുറ്റവാളികളെ സംബന്ധിച്ച് എല്ലാ റേഞ്ച് ഓഫീസുകളിലും സൂക്ഷിച്ചിട്ടുള്ള എക്സ് കൺവിക്ട് രജിസ്റ്ററിൽ രേഖപ്പെടുത്തിയിട്ടുള്ളവരുടെ താമസവും ഇപ്പോഴത്തെ പ്രവർത്തനവും സംബന്ധിച്ച് ഉദ്യോഗസ്ഥർ നേരിട്ട് നിരീക്ഷണം നടത്തി റിപ്പോർട്ട് നൽകേണ്ടതാണ്.
2. ക്രിസ്തുമസ് പുതുവത്സരാഘോഷം 2019-20 സ്പെഷ്യൽ ഡ്രൈവ് ആരംഭിക്കുന്നതിനു മുൻപുതന്നെ റെയിഞ്ച് ഇൻസ്പെക്ടർമാരും, എക്സൈസ് സർക്കിൾ ഇൻസ്പെക്ടർമാരും, അസിസ്റ്റന്റ് എക്സൈസ് കമ്മീഷണർമാരും വ്യാജമദ്യ വില്പനയുമായി ബന്ധപ്പെട്ട വ്യക്തികളുടെ ഒരു ലിസ്റ്റ് തയ്യാറാക്കി അത്തരം ആൾക്കാരെ നിരീക്ഷിക്കേണ്ടതാണ്. ആയത് ബന്ധപ്പെട്ട ഡെപ്യൂട്ടി എക്സൈസ് കമ്മീഷണർമാർ പരിശോധിച്ച് ഉറപ്പുവരുത്തേണ്ടതാണ്.
3. കള്ളിന്റെ സാമ്പിളുകളിൽ 6 % V/V Ethyl Alcohol-ൽ കൂടുതൽ റിസർട്ട് ഉണ്ടായിട്ടുള്ള ഷാപ്പുകൾ പ്രത്യേകം നിരീക്ഷിക്കേണ്ടതാണ്. ലൈസൻസികളുടെ

പ്രവർത്തികളും കർശനമായി നിരീക്ഷിച്ച് അനിഷ്ട സംഭവങ്ങൾ ഒഴിവാക്കേണ്ടതാണ്.

**G. അതിർത്തി പ്രദേശങ്ങളിൽ സ്വീകരിക്കേണ്ട മുൻകരുതലുകൾ**

1. അതിർത്തി പ്രദേശങ്ങളിൽ പ്രത്യേകിച്ച് കാസർകോഡ്, കണ്ണൂർ, വയനാട്, പാലക്കാട്, ഇടുക്കി, കൊല്ലം, തിരുവനന്തപുരം എന്നീ ജില്ലകളിൽ മുഴുവൻ സമയവും ബോർഡർ പട്രോളിംഗ് ശക്തിപ്പെടുത്തേണ്ടതും, വാഹന പരിശോധന കർശനമാക്കേണ്ടതുമാണ്.
2. തീരപ്രദേശങ്ങൾ വഴി വ്യാജമദ്യം കടത്തുന്നതിന് കൂടുതൽ സാധ്യതയുള്ളതിനാൽ ആയത് തടയുന്നതിന് ആത്മാർഥമായ ശ്രമം നടത്തേണ്ടതാണ്. കോസ്റ്റൽ പോലീസുമായി ചേർന്ന് കടലിലും, ഉൾനാടൻ ജല ഗതാഗത പാതകളിലും പട്രോളിംഗ് സംഘടിപ്പിക്കേണ്ടതാണ്.
3. മൈനർ ചെക്കുപോസ്റ്റുകളിൽ 24 മണിക്കൂറും ഫലപ്രദമായ വാഹന പരിശോധന നടത്തുന്നതിന് ആവശ്യമായ എക്സൈസ് ഉദ്യോഗസ്ഥർ ഡ്യൂട്ടിയിൽ ഉണ്ടെന്ന് ഡെപ്യൂട്ടി എക്സൈസ് കമ്മീഷണർമാർ ഉറപ്പുവരുത്തേണ്ടതാണ്.
4. ജില്ലാ ഡെപ്യൂട്ടി എക്സൈസ് കമ്മീഷണർമാർ ചെക്ക് പോസ്റ്റുകളിലും, ജില്ലയിലെ മറ്റ് ആഫീസുകളിലും മിന്നൽപരിശോധന നടത്തേണ്ടതും മറ്റ് ആഫീസർമാരെ മിന്നൽ പരിശോധനകൾക്ക് നിയോഗിക്കുകയും ചെയ്യേണ്ടതാണ്.
5. ബോർഡർ പട്രോളിംഗ് / സ്ക്രൈക്കിംഗ് ഫോഴ്സ് ഡ്യൂട്ടി നോക്കുന്ന ഉദ്യോഗസ്ഥരുടെ പൊസിഷൻ ഓരോ രണ്ട് മണിക്കൂറിലും ജില്ലാ കൺട്രോൾ റൂമിൽ ഫോൺ മുഖേന അറിയിക്കേണ്ടതാണ്.
6. അതിർത്തി മേഖലയിൽ അതാത് മേഖലയിലെ അതിർത്തി പങ്കിടുന്ന പോലീസ്/ എക്സൈസ് ഉദ്യോഗസ്ഥരുമായി ഡെപ്യൂട്ടി എക്സൈസ് കമ്മീഷണർമാർ യോഗം വിളിച്ച് ചേർക്കേണ്ടതും, വിവര ശേഖരണം നടത്തി സംയുക്ത പരിശോധനകൾ സംഘടിപ്പിക്കേണ്ടതുമാണ്.

**H. റോഡ് പട്രോളിംഗ്**

1. മുൻകൂട്ടി പദ്ധതികൾ രഹസ്യമായി തയ്യാറാക്കി പ്രത്യേക റോഡുകൾ തിരഞ്ഞെടുത്ത് അതുവഴി വരുന്ന എല്ലാ വാഹനങ്ങളും കർശനമായി പരിശോധനയ്ക്ക് വിധേയമാക്കേണ്ടതാണ്.
2. യാത്രാവാഹനങ്ങൾ പരിശോധിക്കുന്ന വേളയിൽ സാധനങ്ങൾ സൂക്ഷിക്കുന്ന അറകൾ വിശദമായി പരിശോധിക്കേണ്ടതാണ്. ചരക്ക് വാഹനങ്ങൾ പരിശോധിക്കുമ്പോൾ രഹസ്യ അറകൾ ഉണ്ടായെന്ന് കർശനമായി പരിശോധിക്കേണ്ടതാണ്.

3. യാത്രാവാഹനങ്ങൾ പരിശോധിക്കുന്ന വേളയിൽ യാത്രക്കാരോട് മാനുമായി പെരുമാറണം, ജനങ്ങൾക്ക് ബുദ്ധിമുട്ട് ഉണ്ടാകാതിരിക്കാൻ പ്രത്യേകം ശ്രദ്ധിക്കേണ്ടതാണ്. സ്ത്രീകളോട് മാനുമായി പെരുമാറുകയും വനിതാ സിവിൽ എക്സൈസ് ഓഫീസർമാരുടെ സാന്നിധ്യം കഴിവതും ഉണ്ടായിരിക്കേണ്ടതുമാണ്. തുടർന്നുള്ള ഇത്തരം വാഹന പരിശോധന നിർദ്ദിഷ്ട സമയങ്ങളിൽ നടത്താതെ ഓരോ ദിവസവും ബന്ധപ്പെട്ട ഡെപ്യൂട്ടി എക്സൈസ് കമ്മീഷണർമാർ തലേദിവസം തീരുമാനിച്ച അറിയിക്കുന്ന വിവിധ സമയങ്ങളിൽ നടത്തി കുറ്റവാളികൾക്ക് രക്ഷപ്പെടാനുള്ള പഴുതുകൾ അടയ്ക്കേണ്ടതാണ്.

**L. വനവുമായി ചേർന്നുവരുന്ന പ്രദേശങ്ങൾ.**

വനമേഖലകളിൽ ഫോറസ്റ്റ് ഉദ്യോഗസ്ഥരുമായി ചേർന്ന് വ്യാജവാറ്റ്, കഞ്ചാവ് കൃഷി എന്നിവ കണ്ടുപിടിച്ച് നശിപ്പിക്കുന്നതിനുള്ള റെയ്ഡുകൾ സംഘടിപ്പിക്കേണ്ടതാണ്.

**III. മറ്റ് വകുപ്പുകളുമായി ചേർന്ന് സ്വീകരിക്കേണ്ട മുൻകരുതൽ നടപടികൾ**

1. സ്പെഷ്യൽ ഡ്രൈവിന്റെ വിജയത്തിനായി അതാത് ഡെപ്യൂട്ടി എക്സൈസ് കമ്മീഷണർമാർ അവരുടെ അധികാര പരിധിയിലുള്ള ജില്ലാ സ്പെഷ്യൽ ബ്രാഞ്ച്, സ്റ്റേറ്റ് സ്പെഷ്യൽ ബ്രാഞ്ച് എന്നിവയുടെ ചുമതലയുള്ള ഡി.വൈ.എസ്.പി.മാരുമായി ബന്ധപ്പെട്ട് വിവരങ്ങൾ ശേഖരിക്കേണ്ടതാണ്.
2. അബ്കാരി മേഖലയിലെ കുറ്റ കൃത്യങ്ങൾ തടയുന്നതിനും സ്പെഷ്യൽ ഡ്രൈവിന്റെ വിജയകരമായ നടത്തിപ്പിനുമായി മേഖല ജോയിന്റ് എക്സൈസ് കമ്മീഷണർമാർ സംസ്ഥാന സ്പെഷ്യൽ ബ്രാഞ്ചിന്റെ ചുമതലയുള്ള പോലീസ് സുപ്രണ്ടുമാരുമായി ബന്ധപ്പെട്ട് ഇൻ്റലിജൻസ് വിവരങ്ങൾ പരസ്പരം കൈമാറേണ്ടതാണ്.

സ്പെഷ്യൽ ബ്രാഞ്ച് പോലീസ് സുപ്രണ്ടുമാരുടെ അധികാര പരിധി താഴെ വിവരിക്കുന്നു.

Superintendent, Special Branch, Thiruvananthapuram Range	Thiruvananthapuram, Pathanamthitta, Kollam.
Superintendent, Special Branch, Ernakulam Range	Alappuzha , Kottayam, Idukki, Ernakulam.
Superintendent, Special Branch, Thrissur Range	Thrissur, Palakkad, Malappuram.
Superintendent, Special Branch, Kozhikkode Range	Kozhikkode, Wayanad, Kannur, Kasargode

ഇപ്രകാരം ലഭിക്കുന്ന ഇന്റലിജൻസ് റിപ്പോർട്ടിന്റെ അടിസ്ഥാനത്തിൽ മേഖല ജോയിന്റ് എക്സൈസ് കമ്മീഷണർമാർ ആവശ്യമെങ്കിൽ മറ്റു വകുപ്പുകളുമായി ചേർന്ന് സംയുക്ത റെയിഡുകൾ സംഘടിപ്പിക്കേണ്ടതാണ്. ഇന്റലിജൻസ് റിപ്പോർട്ട് പ്രകാരമുള്ള നടപടികളിൽ ജോയിന്റ് എക്സൈസ് കമ്മീഷണർമാർ വ്യക്തിപരമായ മേൽനോട്ടം വഹിക്കേണ്ടതാണ്. ലൈസൻസുള്ള സ്ഥാപനങ്ങളിൽ ജോയിന്റ് എക്സൈസ് കമ്മീഷണർമാർ ജില്ലയ്ക്ക് പുറത്തുള്ള സമർത്ഥരായ ഉദ്യോഗസ്ഥരെ ഉപയോഗിച്ച് പരിശോധന നടത്തേണ്ടതാണ്.

3. അബ്കാരി മേഖലയിലെ നിയമ വിരുദ്ധ പ്രവർത്തനങ്ങളെക്കുറിച്ചുള്ള അറിവു ലഭിക്കുന്നതിന് അതാത് പ്രദേശത്തെ ജനപ്രതിനിധികളുടേയും, മറ്റ് സന്നദ്ധ സംഘടനകളുടേയും സഹായം ആവശ്യപ്പെടേണ്ടതാണ്. സ്പിരിറ്റ്, മറ്റു വ്യാജമദ്യങ്ങൾ, മയക്കുമരുന്നുകൾ എന്നിവയുടെ ഉത്പാദനം/വിതരണം സംബന്ധിച്ച് അന്തരത്തിലുള്ള സാധ്യതകൾ ഉപയോഗപ്പെടുത്തി കൂടുതൽ വിവരങ്ങൾ ശേഖരിച്ച് നടപടികൾ സ്വീകരിക്കേണ്ടതാണ്.
4. ജില്ലാ ഡെപ്യൂട്ടി എക്സൈസ് കമ്മീഷണർമാർ ജില്ലാ കളക്ടർമാരുമായി ബന്ധപ്പെട്ട് പോലീസ്, വനം, റവന്യൂ വകുപ്പുകളുമായി ചേർന്ന് സംയുക്ത റെയിഡുകൾ നടത്തേണ്ടതാണ്.
5. അതിർത്തി മേഖലകളിൽ അതാത് മേഖലയിലെ അയൽ സംസ്ഥാന പോലീസ്/എക്സൈസ് ഉദ്യോഗസ്ഥരുമായി യോഗം ചേർന്ന് വിവര ശേഖരണം നടത്തി സംയുക്ത പരിശോധനകൾ സംഘടിപ്പിക്കേണ്ടതാണ്.
6. ചാരായവും കോടയും നശിപ്പിക്കുന്നതിനായി റെയിഡുകൾ സംഘടിപ്പിക്കുന്നതിലേക്കായി ജില്ലാ ഡെപ്യൂട്ടി എക്സൈസ് കമ്മീഷണർമാർ, ജില്ലാ കളക്ടർ, പോലീസ് സൂപ്രണ്ട്/കമ്മീഷണർ, ഡി.എഫ്.ഒ. എന്നിവരുമായി ബന്ധപ്പെട്ട് സമ്മിശ്ര വകുപ്പുതല ടീമുകൾ രൂപീകരിക്കേണ്ടതാണ്. കോളനികൾ ഉൾപ്പെടെ മറ്റു പ്രദേശങ്ങളിൽ റെയിഡ് നടത്തുന്ന അവസരത്തിൽ സ്ത്രീകൾക്കെതിരെയുള്ള കുറ്റകൃത്യം ആരോപിക്കപ്പെടാ തിരിക്കാൻ വനിതാ സിവിൽ എക്സൈസ് ഓഫീസർമാരുടെ സാന്നിധ്യം ഉറപ്പ് വരുത്തേണ്ടതാണ്.
7. കടൽ പട്രോളിംഗ് നടത്തുന്നതിനായി ബന്ധപ്പെട്ട ജോയിന്റ് എക്സൈസ് കമ്മീഷണർമാരും ഡെപ്യൂട്ടി എക്സൈസ് കമ്മീഷണർമാരും ജില്ലാ പോലീസ് മേധാവിമാരുമായി ബന്ധപ്പെട്ട് തീരദേശ പോലീസ് സേനയുമായി സംയുക്ത പട്രോളിംഗ് നടത്തേണ്ടതാണ്.

**IV. മറ്റ് പൊതു നിർദ്ദേശങ്ങൾ**

- a. സ്പെഷ്യൽ ഡ്രൈവ് തുടങ്ങുന്നതിന് മുന്നോടിയായി ജില്ലയിലുള്ള എല്ലാ എക്സൈസ് വാഹനങ്ങളും അടിയന്തിരമായി അറ്റകുറ്റപ്പണി തീർത്ത് ഉപയോഗയോഗ്യമാക്കേണ്ടതാണ്.
- b. റിപ്പോർട്ട്: മേഖല ജോയിന്റ് എക്സൈസ് കമ്മീഷണർമാരും, ജില്ലാ ഡെപ്യൂട്ടി കമ്മീഷണർമാരും സ്പെഷ്യൽ ഡ്രൈവ് കാലയളവിൽ ഓരോ ദിവസവും നടന്ന പ്രവർത്തനത്തെ സംബന്ധിച്ച് റിപ്പോർട്ട് നൽകേണ്ടതാണ്. ആയതിൽ ഡെപ്യൂട്ടി എക്സൈസ് കമ്മീഷണർമാരും, അസിസ്റ്റന്റ് എക്സൈസ് കമ്മീഷണർമാരും,




സർക്കിൾ ഇൻസ്പെക്ടർമാരും വ്യക്തിപരമായി പങ്കെടുത്ത റെയിഡുകളുടെ വിവരവും രേഖപ്പെടുത്തേണ്ടതാണ്.

- c. ഓരോ മേഖലയിലേയും സ്പെഷ്യൽ ഡ്രൈവിന്റെ ചുമതല അതാത് മേഖല ജോയിന്റ് എക്സൈസ് കമ്മീഷണർമാർക്ക് ആയിരിക്കും.
- d. ഡിസ്റ്റ്രിക്റ്റുകൾ, ബ്രൂവറികൾ, മറ്റു സ്ഥാപനങ്ങൾ എന്നിവിടങ്ങളിൽ ജോലി ചെയ്യുന്ന എക്സൈസ് ഉദ്യോഗസ്ഥന്മാർക്ക് ഇതു സംബന്ധിച്ച തങ്ങളുടെ അധികാര പരിധിയ്ക്കുള്ളിൽ ശക്തമായ നിയന്ത്രണങ്ങൾ ഏർപ്പെടുത്തുന്നതിനായി വേണ്ട നിർദ്ദേശങ്ങൾ നൽകേണ്ടതാണ്. ആയത് സംബന്ധിച്ചു നടത്തിയ അവലോകനത്തിന്റെ റിപ്പോർട്ട് അഡീഷണൽ എക്സൈസ് കമ്മീഷണർക്ക് നൽകേണ്ടതാണ്.
- e. ക്രിസ്തുമസ് പുതുവത്സരാഘോഷ സ്പെഷ്യൽ ഡ്രൈവ് കാലയളവിൽ എക്സൈസ് വകുപ്പു നടപ്പാക്കുന്ന മുൻകരുതലുകളെക്കുറിച്ച് സ്പിരിറ്റ്, വ്യാജമദ്യ ലോബികൾക്ക് അറിവുള്ളതിനാൽ ടി ലോബികൾ മുൻകൂട്ടി തന്നെ വ്യാജമദ്യം ശേഖരിക്കുവാൻ സാദ്ധ്യതയുണ്ട്. ഈ യാഥാർത്ഥ്യം ഉൾക്കൊണ്ടുവേണം വ്യാജമദ്യ ശേഖരണത്തെക്കുറിച്ചുള്ള വിവരങ്ങൾ ശേഖരിച്ച് നടപടികൾ സ്വീകരിക്കേണ്ടത്.
- f. സ്പെഷ്യൽ ഡ്രൈവ് കാലയളവിൽ ഒരു ഉദ്യോഗസ്ഥനും അവനവന്റെ അധികാരതീർത്തി വിട്ടുപോകുവാൻ പാടില്ല. അത്യാവശ്യഘട്ടങ്ങളിൽ അല്ലാതെ അവധി അനുവദിക്കരുത്. ജില്ലാ അസിസ്റ്റന്റ് എക്സൈസ് കമ്മീഷണർ, ഡെപ്യൂട്ടി എക്സൈസ് കമ്മീഷണർ എന്നിവർ അഡീഷണൽ എക്സൈസ് കമ്മീഷണർ (എൻഫോഴ്സ്മെന്റ്) നോട് അനുവാദം വാങ്ങാതെ ലീവോ, പെർമിഷനോ ജോയിന്റ് എക്സൈസ് കമ്മീഷണറാൽ അനുവദിച്ചു വാങ്ങി പോകുവാൻ പാടില്ല.
- g. ഡ്രൈ ഡേകൾ കൃത്യമായി പാലിക്കേണ്ടതും, ആ ദിവസങ്ങളിൽ സമാന്തര മദ്യ വിൽപന നടക്കുന്നില്ലായെന്ന് ഉറപ്പുവരുത്തേണ്ടതുമാണ്.
- h. എഫ്.എൽ.3 ബാറുകൾ, എഫ്.എൽ.11 ബിയർ പാർലറുകൾ, എഫ്.എൽ.4 എക്സൈസുകൾ, കള്ളി ഷാപ്പുകൾ എന്നിവ കൃത്യസമയത്തിന് മുമ്പായി തുറന്ന് പ്രവർത്തിക്കുന്നില്ലായെന്നും, അനുവദനീയമായ സമയം കഴിഞ്ഞ് പ്രവർത്തിക്കുന്നില്ലായെന്നും, കൃത്യമായി പരിശോധന നടത്തി ഉറപ്പ് വരുത്തേണ്ടതാണ്.
- i. ജില്ലകളിലെ ഫീൽഡ് ഉദ്യോഗസ്ഥർ കൃത്യമായി ഡ്യൂട്ടികൾ ചെയ്യുന്നുണ്ടോയെന്ന് അസിസ്റ്റന്റ് എക്സൈസ് കമ്മീഷണർ, ഡെപ്യൂട്ടി എക്സൈസ് കമ്മീഷണർ, ജോയിന്റ് എക്സൈസ് കമ്മീഷണർ എന്നിവർ രാത്രിയും പകലും പ്രത്യേകം ശ്രദ്ധ നൽകി, മൊബൈൽ ഫോണുകളിൽ ബന്ധപ്പെട്ടും, സർപ്രൈസ് വിസിറ്റ് നടത്തിയും ഉറപ്പുവരുത്തേണ്ടതാണ്.
- j. ദൈനംദിന ഡ്യൂട്ടിയ്ക്ക് വിഘ്നം സംഭവിക്കാത്ത രീതിയിൽ സ്പെഷ്യൽ എൻഫോഴ്സ്മെന്റ് ഡ്രൈവ് കാലയളവിൽ എക്സൈസ് ഉദ്യോഗസ്ഥർക്ക് കൃത്യമായി വീക്കിലി ഓഫ് (ഡേ ഓഫ്) നൽകേണ്ടതാണ്.
- k. ഫലപ്രദമായ എൻഫോഴ്സ്മെന്റ് പ്രവർത്തനത്തിന് പൊതു സമൂഹത്തിന്റേയും, പൊതുജനങ്ങളുടേയും സഹകരണവും പിൻതുണയും അത്യാവശ്യമാണ്. കുറ്റകൃത്യങ്ങളെക്കുറിച്ച് വിവരം നൽകുന്നതിനായി എക്സൈസ് ആസ്ഥാനത്തുള്ള കൺട്രോൾ റൂം, മേഖലകളിലെ ജോയിന്റ് എക്സൈസ് കമ്മീഷണർമാർ, ജില്ലക

ളിലെ ഡെപ്യൂട്ടി എക്സൈസ് കമ്മീഷണർമാർ, എക്സൈസ് സർക്കിൾ ഇൻസ്പെക്ടർമാർ, എക്സൈസ് ഇൻസ്പെക്ടർമാർ, എക്സൈസ് സർക്കിൾ ഓഫീസുകൾ, എക്സൈസ് റെയ്ഞ്ച് ഓഫീസുകൾ, കൺട്രോൾ റൂമുകൾ എന്നിങ്ങനെ ബന്ധപ്പെട്ട ഉദ്യോഗസ്ഥരുടേയും, ഓഫീസുകളുടേയും ഫോൺ നമ്പറുകൾ പൊതുജനങ്ങളെ അറിയിക്കേണ്ട ആവശ്യമുണ്ട്. അതിനായി ആവശ്യമായ പത്രവാർത്ത എല്ലാ ജില്ലകളിലും ഡെപ്യൂട്ടി എക്സൈസ് കമ്മീഷണർമാർ നൽകേണ്ടതാണ്. ഡിപ്പാർട്ടുമെന്റിന്റെ ഫെയ്സ് ബുക്ക് പേജ്, വാട്ട്സാപ്പ് നമ്പറുകൾ എന്നിവയ്ക്ക് വേണ്ട പ്രചാരം കൊടുക്കുന്നതിനുള്ള നടപടികൾ ഐ.റ്റി. വിഭാഗം എടുക്കേണ്ടതാണ്.

ഇവയ്ക്ക് പുറമെ നിലവിലുള്ള എൻഫോഴ്സ്മെന്റ് സംബന്ധമായ എല്ലാ നിർദ്ദേശങ്ങളും 05.12.2019 മുതൽ 05.01.2020 വരെയുള്ള കാലയളവിൽ പ്രത്യേകം നടപ്പിൽ വരുത്തുവാൻ ഓരോ ഉദ്യോഗസ്ഥരും പ്രത്യേകം ശ്രദ്ധിക്കേണ്ടതാണ്. നിർദ്ദേശങ്ങളിന്മേൽ മനപൂർവ്വം അലംഭാവവും വീഴ്ചയും വരുത്തുന്നവർക്ക് എതിരെ കർശന അച്ചടക്ക നടപടി സ്വീകരിക്കുന്നതാണ്.

സുരക്ഷിതവും ദുരന്തരഹിതവുമായ ഒരു ക്രിസ്തുമസ് പുതുവത്സരാഘോഷം ഈ വർഷവും ഉറപ്പാക്കുന്നതിലേക്കായി എല്ലാ എക്സൈസ് ജീവനക്കാരും അവരുടെ കഴിവിന്റെ പരമാവധി പരിശ്രമിക്കേണ്ടതും അർപ്പണ ബോധത്തോടും ആത്മാർത്ഥതയോടും കൂടി പ്രവർത്തിക്കേണ്ടതുമാണ്.

  
 സാം ക്രിസ്റ്റി ഡാനിയേൽ ഐ പി എസ്  
 അഡീഷണൽ എക്സൈസ് കമ്മീഷണർ  
 (എൻഫോഴ്സ്മെന്റ്)

**ഗ്രാഹകൻ**

1. എല്ലാ സോണൽ ജോയിന്റ് എക്സൈസ് കമ്മീഷണർമാർക്കും.
2. ജോയിന്റ് എക്സൈസ് കമ്മീഷണർ, ഇ.ഐ.ആന്റ്.ഐ.ബി.
3. എല്ലാ ഡിവിഷണൽ ഡെപ്യൂട്ടി എക്സൈസ് കമ്മീഷണർമാർക്കും, അസിസ്റ്റന്റ് എക്സൈസ് കമ്മീഷണർമാർക്കും
4. എല്ലാ ഇ.ഐ.ആന്റ്.ഐ.ബി. സോണൽ അസിസ്റ്റന്റ് എക്സൈസ് കമ്മീഷണർമാർക്കും

**പകർപ്പ് :**

1. എക്സൈസ് കമ്മീഷണർ, തിരുവനന്തപുരം (പേരുവച്ചകവറിൽ) ഉപരിപത്രം സഹിതം
2. ബഹു: തൊഴിൽ, എക്സൈസ് വകുപ്പു മന്ത്രിയുടെ പ്രൈവറ്റ് സെക്രട്ടറിയ്ക്ക് (പേരുവച്ചകവറിൽ) ഉപരിപത്രം സഹിതം